

देवश्रवा देववातश्च भारतौ। अग्निः। त्रिष्टुप्, ३ सतोबृहती

निर्मथितः सुधित आ सधस्थे युवा कविरध्वरस्य प्रणेता।

जूर्यत्स्वग्निरजरो वनेष्वत्रा दधे अमृतं जातवेदाः ॥ ३.०२३.०१

निर्मथितः- नितरां मथितः। सधस्थे- ऋताख्ये स्वसदने। आ- आभिमुख्येन। सुधितः- सुष्ठु धृतः। युवा- तरुणः। कविः- क्रान्तदर्शी। अध्वरस्य- ध्वररहितकर्मणः। प्रणेता- प्रकर्षनेता। जूर्यत्सु- जरां प्राप्नुवत्सु। वनेषु- आरण्येषु। अजरः- जरारहितः। अध्यात्मिके तु भौमभोगवासना अजरेण सत्क्रतुना दग्धाः। जातवेदाः- जातप्रज्ञः। अमृतम्- अमृतानन्दधाराम्। दधे- धारयति ॥१॥

अमन्थिष्ठां भारता रेवदग्निं देवश्रवा देववातः सुदक्षम्।

अग्ने वि पश्य बृहताभि रायेषां नो नेता भवतादनु द्यून् ॥ ३.०२३.०२

भारता- भरणशीलौ। देवश्रवाः- दिव्यश्रवणयुक्तः। देववातः- दिव्यप्राणयुक्त उपासकश्च। रेवत्- सम्पद्युक्तम्। सुदक्षम्- शोभनसमर्थम्। अग्निम्- पावकं सत्क्रतुम्। अमन्थिष्ठाम्- ममन्थतुः। अग्ने- पावक सर्वभूतहितक्रतो। बृहता- महत्या। राया- दानयोग्यसम्पदा। वि- विशेषेण। पश्य। द्यून्- ज्योतीषि। अनु- अनुसृत्य। नः- अस्माकम्। नेता। भवतात्- भव ॥२॥

दश क्षिपः पूर्वं सीमजीजनन्सुजातं मातृषु प्रियम्।

अग्निं स्तुहि दैववातं देवश्रवो यो जनानामसद्वशी ॥ ३.०२३.०३

सुजातम्- सुष्ठु आविर्भूतम्। मातृषु- अप्सु मूलशक्तिधारासु। प्रियम्। पूर्वं- पुरातनम्। सीम्- सर्वतः। दश क्षिपः- दशाङ्गुल्युपलक्षितशोभनकर्माणि। अजीजनन्- ससृजुः। दैववातम्- दिव्यप्राणम्। अग्निम्। स्तुहि। यः। देवश्रवः- दिव्यश्रवणसम्युक्तः। जनानाम्- प्रजानाम्। वशी। असत्- भवति ॥३॥

नि त्वा दधे वर आ पृथिव्या इळायास्पदे सुदिनत्वे अहाम्।

दृषद्वत्यां मानुष आपयायां सरस्वत्यां रेवदग्ने दिदीहि ॥ ३.०२३.०४

अहाम्- दिवसानाम्। सुदिनत्वे- शोभनदिननिमित्ते। दिनानि सुदिनानि कर्तुमिति भावः। पृथिव्याः- भूम्याः। वरे- श्रेष्ठे। इळायास्पदे- स्तुतिपदे। त्वा- त्वाम्। नि दधे- अस्थापयत्। दृषद्वत्याम्- आध्यात्मिके पाषाणोपलक्षितस्थैर्ययुक्तायां स्तिमितगम्भीरायामिति भावः। अथवा पाषाणप्रतीकजडेशनशीलायाम्। आपयायाम्- जलोपलक्षितमूलशक्तिधारावाहिन्याम्। सरस्वत्याम्- रसचोदनशक्त्याम्। मानुषे- मनुष्यहृदये। रेवत्- सम्पद्यथा भवति तथा। दिदीहि- उद्दीप्यस्व ॥४॥

इळामग्ने पुरुदंसं सनिं गोः शश्वत्तमं हवमानाय साध।

स्यान्नः सूनुस्तनयो विजावाग्ने सा ते सुमतिर्भूत्वस्मे ॥ ३.०२३.०५

पूर्वं व्याख्यातम् (३.१.२३) ॥५॥